



РАСЦУТ

*интерактивна дигитална алатка за развивање на самодоверба
и емоционална писменост кај адолесценти*

Проектна документација

Дополнителна задача инспирирана од наодите на HBSC студијата (Health Behaviour in School-aged Children)

Изработила: Бојана Боцевска бр. индекс 221227
Ментор: Калина Сотирска

Јули, 2026 година

1. Вовед

При изборот на тема за проектот беше потребно да се избере една област од меѓународната студија HBSC (Health Behaviour in School-aged Children). Студијата опфаќа широк спектар теми поврзани со здравјето и добросостојбата на младите, како што се физичката активност, исхраната, спиењето, меѓуврсничките односи, користењето на дигитални технологии и менталното здравје. Поради големиот број можни насоки, изборот на тема претставуваше важен дел од процесот на планирање на проектот.

По разгледувањето на различните области, вниманието беше насочено кон самодовербата и емоционалната писменост. Овие две теми имаат значајна улога во секојдневниот живот на младите и често се поврзани со начинот на кој тие ги доживуваат своите способности, комуницираат со другите и се справуваат со предизвиците во училиштето и надвор од него. Резултатите од HBSC покажуваат дека психолошката добросостојба не зависи само од надворешните околности, туку и од начинот на кој младите ги препознаваат и ги толкуваат сопствените чувства.

Врз основа на овие сознанија беше развиена веб-апликацијата „Распут“, интерактивно решение наменето за ученици на возраст од 11 до 15 години. Наместо класичен квиз или прашалник, апликацијата користи повеќе кратки интерактивни активности преку кои корисникот постепено се запознава со препознавањето на емоциите, внатрешниот разговор и поконструктивните начини на размислување. Целта не е да се процени или оцени корисникот, туку да се создаде безбедна средина во која преку игра ќе може да размисли за сопствените реакции и чувства.

2. Општествен контекст: HBSC студијата и добросостојбата на младите

HBSC е меѓународна истражувачка студија што повеќе од четири децении го следи здравјето, однесувањето и добросостојбата на учениците. Во истражувањето учествуваат голем број европски и светски држави, меѓу кои и Северна Македонија. Податоците што ги обезбедува претставуваат значајна основа за истражувања, образовни политики и активности насочени кон подобрување на благосостојбата на младите.

Еден од аспектите што постојано се истакнува во резултатите од HBSC е важноста на психолошката добросостојба. Начинот на кој младите размислуваат за себе, како ги препознаваат сопствените чувства и како реагираат во секојдневни ситуации има влијание врз нивните односи со врсниците, училишниот успех и способноста да се справуваат со стрес.

Самодовербата и емоционалната писменост не претставуваат одделни појави, туку се меѓусебно поврзани. Лицето што полесно ги препознава и разбира сопствените емоции полесно може да ги прифати и сопствените грешки, да побара помош кога е потребно и да реагира посмилено во тешки ситуации. Токму поради тоа овие две области беа избрани како централна тема на проектот.

Проектот „Расцут“ не претставува психолошка алатка или средство за проценка на менталното здравје. Неговата цел е преку интерактивни активности да поттикне размислување за сопствените емоции и внатрешниот разговор, користејќи пристап што е едноставен, пристапен и соодветен за возраста на целната група.

3. Дефинирање на проблемот и целната група

3.1 Идентификуван проблем

Во секојдневниот живот младите често се соочуваат со ситуации што предизвикуваат сомнеж во сопствените способности. Една послаба оценка, неуспешна презентација или несогласување со врниците лесно може да доведе до заклучок дека не се доволно успешни или способни. Во вакви ситуации негативниот внатрешен разговор често се појавува автоматски и може значително да влијае врз самодовербата.

Во психологијата ваквите начини на размислување се опишуваат како когнитивни изопачувања. За потребите на овој проект поважен од самиот термин беше нивното практично влијание врз секојдневниот живот на младите. Кога една поединечна грешка се доживува како доказ за целосен неуспех, се создава циклус на самокритика што дополнително ја намалува самодовербата.

Поради тоа целта на проектот не беше да понуди едноставни совети или готови решенија, туку преку интерактивни активности да покаже дека една иста ситуација може да се доживее на различни начини. На тој начин корисникот се поттикнува да размисли за сопствениот внатрешен разговор и за тоа како начинот на размислување влијае врз чувствата и однесувањето.

3.2 Целна група

Примарната целна група на „Расцут“ се ученици на возраст од 11 до 15 години, што се совпаѓа со возрасната група опфатена во студијата HBSC. Ова е период во кој младите постепено го формираат начинот на кој размислуваат за себе, ги препознаваат сопствените емоции и се справуваат со секојдневните предизвици, поради што развивањето на самодовербата и емоционалната писменост има особено значење.

Иако апликацијата е дизајнирана пред сè за ученици, нејзината примена не е ограничена само на нив. Таа може да се користи и како дополнителна активност во наставата или како вовед во разговор со училишен психолог или педагог. Во таков контекст, апликацијата не претставува замена за разговорот со стручно лице, туку средство што може да помогне полесно да се отвори дискусија за теми кои честопати тешко се започнуваат директно.

4. Концептуална рамка на решението

Името „Расцут“ беше избрано затоа што постепениот развој на растението претставува симбол на личниот раст. Самодовербата не се гради преку една успешна активност или еден точен одговор, туку постепено, преку искуства, учење и прифаќање на сопствените грешки. Истата идеја е претставена преку растението што се развива со секоја успешно завршена активност.

При дизајнирањето на апликацијата свесно беше избегнат форматот на класичен тест. Наместо прашања со точни и неточни одговори, проектот се состои од пет различни интерактивни активности. Секоја користи различна механика на играње, но сите се насочени кон истата цел, развивање на самодовербата и емоционалната писменост преку активно учество на корисникот.

Иако секоја активност може да се користи самостојно, сите се поврзани преку заеднички систем за напредок. По успешно завршување на секоја игра растението постепено се развива, што му овозможува на корисникот визуелно да го следи сопствениот напредок низ целата апликација. На овој начин сите активности се доживуваат како дел од едно поврзано искуство, а не како пет независни игри.

Посебно внимание беше посветено и на визуелниот изглед. Наместо силни бои и натпреварувачки елементи, избрана е помирна палета инспирирана од природата. Целта беше да се создаде средина што ќе поттикнува истражување и учење без дополнителен притисок, со што корисничкото искуство останува во согласност со основната идеја на проектот.

5. Опис на интерактивните активности

Конечната верзија на „Расцут“ се состои од пет мини-игри, при што секоја е насочена кон различен аспект на самодовербата и емоционалната писменост. Иако активностите се разликуваат според механиката на играње, тие се надоврзуваат една на друга и претставуваат дел од едно поврзано корисничко искуство.

Во текот на развојот неколку активности беа значително преработени по тестирањето. Првичните идеи во одредени случаи повеќе наликуваа на класични квизови отколку на интерактивни игри, поради што беше потребно нивно дополнително унапредување. Крајната цел беше секоја активност да понуди различен начин на интеракција, да го задржи вниманието на корисникот и истовремено да придонесе кон главната тема на проектот.

5.1 Игра 1 „Препознај го чувството“

Првата активност претставува вовед во темата и по својата структура е најблиску до класичен квиз. На играчот му се прикажуваат кратки секојдневни ситуации, како што се добивање пониска оценка од очекуваната или нарушување на довербата од страна на другар, по што треба да препознае кое чувство најсоодветно ја опишува реакцијата на главниот лик.

По секој одговор се прикажува кратко објаснување што ја објаснува разликата помеѓу самото чувство и начинот на кој личноста може да го протолкува настанот. На пример, разочараноста поради една ситуација не мора да доведе до заклучок дека личноста не е доволно добра. Оваа идеја претставува една од главните пораки на проектот и затоа е воведена уште во првата активност, а потоа постепено се надоврзува во останатите игри.

Игра 1

Препознај го чувството

Прочитај ја ситуацијата и избери кое чувство најдобро ја опишува. Не брзај, дади си време да размислиш.

права 1 / 5

Подготвуваше две недели за контролна и доби пониска оценка од очекуваната. Веднаш помисли: „Јас никогаш не сум доволно добар/добра.“

Разочараност

Гнев кон наставникот

Гордост

Досада

Ова е разочараност — нормално чувство кога вложениот труд не дава очекуван резултат. Разликата помеѓу „бев разочаран/а“ и „никогаш не сум доволно добар/добра“ е огромна: првото е чувство, второто е пресуда за целата твоја вредност.

Следно →

5.2 Игра 2 „Еден ден на училиште“

Оваа активност претрпе најголем број промени во текот на развојот на проектот. Првата верзија беше кратка разгранета приказна во која изборите водеа до различни завршеточи. Иако технички функционираше, при тестирањето стана очигледно дека повеќе потсетува на уште еден квиз отколку на интерактивна игра.

Поради тоа беше избран поинаков пристап. Наместо повеќе независни ситуации, играта следи една континуирана приказна што се одвива во текот на еден училишен ден. Играчот ја следи истата личност од моментот кога се подготвува за презентација, преку пристигнувањето на училиште, самата презентација, разговорот со наставникот и размислувањето по завршувањето на наставата.

Игра 2

Еден ден на училиште

Во текот на еден обичен училишен ден ќе се најдеш во различни ситуации. Секоја одлука влијае на тоа како се чувствуваши и како размислуваши за себе си. На крајот ќе видиш каков ден си изградил/а.

Ден 1 од 5

Утро

Денес твојата група треба да го презентира проектот на кој работевте цела недела.

Додека се подготвуваш за на училиште, не можеш да престанеш да размислуваш:

„Што ако нешто тргне наопаку?“

„Ќе згрешам. Секогаш ми се случува истото.“

„Добро... ќе видам како ќе помине.“

„Ќе мислам за тоа кога ќе дојде редот.“

Во текот на приказната играчот не избира „точни“ и „погрешни“ одговори, туку различни начини на кои може да размислува во одредена ситуација. Некои избори се водени од самокритика и несигурност, додека други се пореални и поконструктивни. Намерата не беше да се покаже дека постои само еден правилен начин на размислување, туку да се илустрира како различниот внатрешен дијалог постепено влијае врз начинот на кој се доживува целиот ден.

По секој избор играта дава кратка повратна информација и ја продолжува приказната, без долги психолошки објаснувања. На крајот се прикажува завршница што зависи од сите претходни избори. На тој начин акцентот не е ставен на „победа“ или „пораз“,


туку на поттикнување размислување за сопствениот внатрешен разговор и неговото влијание врз самодовербата.

5.3 Игра 3 „Улови ги добрите мисли“

Ова е активноста што најмногу се менуваше во текот на развојот. Првата верзија користеше различни бои за да ги разликува позитивните и негативните мисли, но брзо стана очигледно дека играчот може да ја помине играта без воопшто да ги чита речениците. Доволно беше да ја запамети бојата.

Поради тоа целосно ги отстранив боите и сите мисли ги прикажав на ист начин. Играчот мора внимателно да ја прочита секоја реченица и да одлучи дали претставува здрав начин на размислување или претерана самокритика. Дополнително, додадов неколку реченици кои на прв поглед звучат охрабрувачки, но всушност поставуваат нереални очекувања, како на пример дека човек секогаш мора да биде позитивен или никогаш да не покаже слабост.

На овој начин играта бара многу повеќе размислување отколку брзо препознавање на визуелни шаблони, што беше и првичната идеја.



5.4 Игра 4 „Спери ја мислата“

Четвртата активност е инспирирана од класичните игри на меморија, но наместо две исти картички, секој пар се состои од негативна мисла и нејзино поконструктивно преформулирање. Играчот не само што треба да ги запомни позициите на картичките, туку постепено почнува да ги поврзува двата начина на размислување.

Оваа активност има помирно темпо од претходната игра и претставува кратка пауза пред последниот предизвик. Наместо брза реакција, овде во преден план се вниманието и повторувањето, што овозможува пораките полесно да се запомнат.



5.5 Игра 5 „Мисли под притисок“

Последната активност е инспирирана од познатите игри во кои предметите се појавуваат на случајни позиции за краток временски период. Наместо предмети, овде се појавуваат различни мисли. Играчот треба што побрзо да ги препознае оние што претставуваат здрав внатрешен разговор, а да ги игнорира негативните мисли.

Со секој нареден круг времето за реакција станува пократко, со што играта постепено станува потешка. Намерно ја оставив последна, бидејќи претставува можност играчот да ги примени знаењата стекнати во претходните активности. Целта не е совршен резултат, туку препознавање на корисните мисли дури и кога одлуките треба да се донесат брзо.

6. Технолошка реализација

За реализацијата на проектот се одлучив за HTML5, CSS3 и чист JavaScript, без употреба на надворешни библиотеки или рамки. На овој начин апликацијата може да се отвори директно во веб-прелистувач без дополнителна инсталација или конфигурација, што ја прави едноставна за демонстрација и понатамошно надградување.

Структурата на кодот е организирана по модули. Секоја мини-игра има сопствена JavaScript-датотека, додека функционалностите што се заеднички за целата апликација, како што се системот за растење на растението и заедничките податоци, се сместени во посебен модул. Оваа организација го прави кодот попрегледен, овозможува секоја игра да се развива независно од останатите и го олеснува тестирањето и одржувањето на проектот.

Визуелниот идентитет останува доследен на основната идеја на „Расцут“. Доминираат природни зелени тонови со акценти во розова и жолта боја, додека растението што

постепено се развива служи како заеднички мотив што ги поврзува сите активности. За подобро корисничко искуство се додадени и кратки звучни ефекти генерирани преку Web Audio API, со што играчот добива непосредна повратна информација при успешно завршување на активностите.

Свесно беше избегнато какво било зачувување на лични податоци. Апликацијата работи целосно локално во прелистувачот, без сервер, база на податоци или регистрација на корисници, што ја прави соодветна и за употреба од ученици без дополнителни барања во однос на приватноста.

7. Очекувано влијание и придонес

„Расцут“ не е замислен како средство што може само по себе да ја подобри самодовербата на младите. Наместо тоа, неговата цел е да поттикне размислување за начинот на кој младите ги доживуваат сопствените емоции и внатрешниот разговор.

Активностите се надоврзуваат една на друга. Играчот најпрво учи да ги препознава чувствата, потоа низ приказна ги согледува последиците од различните начини на размислување, а подоцна тие знаења ги применува во останатите игри. На тој начин проектот не се состои од пет независни активности, туку од едно поврзано искуство.

Верувам дека ваквиот пристап би можел да биде корисен како дополнителна активност во училиштата, на работилници или како вовед во разговор со училишен психолог. Доколку барем една порака или пример од игрите го поттикне ученикот да застане и да го преиспита сопствениот негативен внатрешен разговор, тогаш проектот ја исполнил својата цел.

8. Заклучок

„Расцут“ претставува обид преку едноставна веб-апликација да се обработи тема што често останува во втор план, а има големо значење за секојдневниот живот на младите. Во текот на развојот неколку активности беа целосно преработени, а најголем предизвик беше да се пронајде рамнотежа помеѓу едукативната содржина и чувството дека корисникот навистина игра, наместо да пополнува уште еден прашалник.

Работата на проектот покажа дека и со релативно едноставни веб-технологии може да се изработи интерактивна апликација која нуди различни форми на интеракција и го задржува вниманието на корисникот. Истовремено, проектот претставува практична примена на концептите поврзани со самодовербата и емоционалната писменост обработени во рамките на предметот.

Иако проектот е изработен како универзитетска задача, неговата структура овозможува понатамошно проширување со нови активности, дополнителни сценарија или други теми поврзани со менталното здравје на младите. Во иднина би можеле да се додадат нови приказни, повеќе нивоа на тежина или дополнителни интерактивни активности, без значителни промени во основната архитектура на апликацијата.

Извори

- HBSC International Study — <https://hbsc.org>
- MK HBSC Platform — <https://www.mkhbsc.com>